

மாதர் போதினி

No. 268

மே 1920

No. 5

THE RISEN CHRIST

உயிர்த்தெழுந்த சிறிஸ்து

‘மெய்யாகவே கர்த்தர் உயிர்த்தெழுந்தார்’; ‘என் மீட்பர் உயிரோடிருக்கிறார்’. இது உனக்குத் தெரியுமா? உயிர்த்தெழுந்த கர்த்தர் உனக்குக் காட்சி கொடுத்தாரா? காத்திருந்தவர்களுக்குத் தரிசனமானார். உனக்கு அவர் தரிசனம் இன்னுங் கிடைக்கவில்லையானால் நீ காத்திருக்கவில்லை யென்பது தெளிவாகிறது.

நான் பாலியென்று அஞ்சுகிறாயோ? உண்மையாய் மனத்திரும்பின பாலிகளுக்கு விசேஷ தரிசனமருளினார். மரியாள், பேதுருவைக் கவனி.

காத்திருப்பதென்றால் என்னவென்று தெரியாமல் திகைக்கிறாயோ? ஆண்டவரைப் பார்க்க உனக்கு ஆசையுண்டானால், தனித்து உன் பாவங்களுக்காக வெட்கி, மனங்கசந்து அழுது, அவர் பாதத்தில் மரியாள் கண்ணீர்விட்ட மாதிரியாயும் பேதுரு மனங் கசந்து அழுத மாதிரியாயும் பாவத்துக்காக உத்தம மனஸ்தாபப்பட்டுக் கண்ணீர் சிந்து. என் ஆண்டவர் எங்கே? அவரை நான் காணவேண்டுமென்று மனதில் தேட்டங்கொள். உன் உள்ளத்தில் உருக்கமான தேட்டம் உண்டானால் அவரைக் காண்பாய். அவர் கர்த்தர், உன் ஆண்டவர் என்று காண்பாய். ஆம், அப்போது அவர் உன்னை ஆட்கொள்வார். ஆண்டவரே உம்மையே நேசிக்கிறேன். நீர் அதை அறிவீர் என்று உண்மையாய்ச் சொல்லக்கூடுமானால் அவர் மந்தையின் ஆடுகளை மேய்க்கும் ஊழியனாகொடுப்பார்.

நீ செய்யும் ஊழியத்தை மனுஷரிடத்தில் பெற்றாயா, தேவனிடத்தில் பெற்றாயா? இக்கேள்வி விபரீதமாய்த் தோன்றுகிறதோ?

நான் மனுஷரிடம் சம்பளம்பெற்று அவர்கள் எனக்கிட்ட வேலையைச் செய்தவருகிறேனே. தேவனிடம் என் ஊழியத்தை எப்படிப் பெறுவேன் என்கிறாயோ? மனுஷர் உன்னை ஊழியத்துக்கு அமர்த்தினது சரிதான். அவ்ஊழியத்தை மனுஷருக்காகச் செய்கிறாயா, கர்த்தருக்காகச் செய்கிறாயா? நீ உபாத்தியாயாராயிருந்தால் பாடங் கற்பிக்கும் ஊழியமும், வைத்தியராயிருந்தால் பிணியாளிகளைச் சோதித்துப்பார்த்து மருந்துகொடுக்கும் ஊழியமும், போதகர், உபதேசியார், வேதாகம ஸ்திரீயாயிருந்தால், வேதத்தை உபதேசிக்கும் ஊழியமும், தாயாராயிருந்தால் பிள்ளைகளைப் போஷித்து உடுத்தி வளர்க்கும் ஊழியமும் உனக்குக் கொடுக்கப்பட்டிருக்கிறது. இது யாவரும் செய்யும் ஊழியம்.

நீ ஆண்டவரிடத்தில் உன் ஊழியத்தைப் பெற்றதண்டானால் உன்னிடங் கற்கும் மாணவருடைய ஆத்தம விஷயத்தைக்குறித்து சிரத்தையெடுத்து குறிக்கப்பட்ட பாடங் கற்பிப்பதோடு, அவர்களை நீ அறிந்திருக்கும் ஆண்டவரிடம் வழிநடத்தவேண்டிய ஏதுகாத்தை எப்போதும் கையாடுவாய். ஜனங்களுக்கு வேதோபதேசம் செய்வது மாத்திரமன்றி, ஆத்தமதாகங்கொண்டு, உன் சபையிலுள்ள ஒவ்வொரு தனி ஆத்தமாவின் நிலமையைக் கண்டறிந்து, அவர்கள் தங்களை முழுதமாய் ஆண்டவருக்குத் தத்தஞ்செய்து நடக்கும்படி தனித்தனியாய் வீடுகளிலும் தெருக்களிலும் சந்தித்து, அவாவர் மன நிலைமைக்கு ஏற்றபடி போதித்து அவர்களோடு ஜெபித்து உன்னிலிருக்கிற வல்லமை அவர்களுக்கும் உண்டாகச் செய்வாய். உன் சபை ஆண்டவர் விரும்பும் சபையாகும். உன் சபைக்காக உன் ஜீவனும் பெலனும் நோமும் பூரணமாய்ச் செலவிடப்படும். போதனை செய்வதோடு திருப்தியாயிருக்கமாட்டாய். உன் பிள்ளைகளுக்கு ஆகாரம், வஸ்திரம் கொடுத்துப் பாதுகாப்பதன்றி, பிள்ளைகளின் ஆத்தம நிலைமையைக் கண்டறிந்து அவர்களுக்குக் கிறிஸ்துவைக் காட்டிப் போதித்து ஜெபித்து, போதனையாலும், சாதனையாலும், தனி ஜெபத்தாலும் அவர்களைக் கிறிஸ்துவின் சொந்தமாக்குவாய். உன் பிள்ளைகளுக்காக உன்னையே பரிசுத்தமாக்குவாய். உன் சொந்தப் பிள்ளைகளல்லாதவரை வளர்க்கும் ஊழியம் ஏற்பட்ட போதிலும் இவ்வண்ணமே நடந்துகொள்வாய்.

இப்போது கிறிஸ்துவிடமிருந்து உன் ஊழியத்தைப் பெற்றிருக்கிறாயாவென்று ஆராய்ந்து பார். நீ உயிர்த்தெழுந்த கிறிஸ்துவைக் கண்டதண்டானால், உன் ஊழியமும் ஜீவியமும் வல்லமையுள்ளதாகும். உயிர்த்தெழுந்த கிறிஸ்துவைக் கண்டபின் சீஷருடைய ஜீவிய மாறுதலைப் பார்.

உயிர்த்தெழுந்த ஆண்டவரைக் கண்ட ஜீவியத்திலுண்டாரும் முதல் மாறுதல் ஒரே மனமாய் பூரண கீழ்ப்படிதல். எதிர்பேசுதல் இராது. சேஷரெல்லாம் ஒரே மனமாய்க் கீழ்ப்படிதலுள்ளவராய்க் கூடியிருந்தார்கள். விடாத ஜெபசிந்தையுண்டாகும். ஜெபத்திலும் வேண்டதெல்லும் தரித்திருந்தார்கள். இதற்கு பலன் என்ன? பரிசுத்தாவியை நிறைவாய்ப் பெற்றார்கள். இதின் நிலையான அடையாளமென்ன? கிறிஸ்துவுக்காக வைராக்கியமாய் வல்லமையாய்ச் சாட்சி கொடுத்தார்கள். ஆத்துமாக்கள் கிறிஸ்துவண்டை வந்தார்கள்.

உயிர்த்தெழுந்த கிறிஸ்துவின் காட்சியும் ஆசீர்வாதமும் உனக்கு வேண்டுமா? உயிர்த்தெழுந்த கர்த்தர், 'வாழ்க! சமாதானமுண்டாவதாக!' என்று தமக்குக் காத்திருந்தவர்களை வாழ்த்தினார். அவர்கள் ஜீவனாத்தத்திற்கென்று செய்த வேலையில் விருத்தியும் ஆசீர்வாதமும் கொடுத்தார். 153 மீன் அகப்பட்டதைக் கவனி. ஆத்தம ஆதாயஞ்செய்ய மந்தை மேய்க்கவும் சாட்சிகளாயிருக்கவும் கட்டளை யிட்டார். கீழ்ப்படிந்து ஒரே மனமாய் ஜெபத்தில் தரித்திருந்தவருக்கு ஊழியத்தில் வல்லமையுண்டாக பரிசுத்தாவியினால் நிரப்பினார்.

உயிர்த்தெழுந்த கர்த்தர் உன்னையும் சந்தித்து இவ்வித சேஷர் பெற்ற ஆசீர்வாதங்களைத் தரக் காத்திருக்கிறார். ஆவியினால் நம் மோடு எப்போதும் வாசஞ்செய்ய விரும்புகிறார். உனக்கு இவ்வித உன்னத ஜீவியம் விருப்பமானால், பாவத்துக்காக உத்தம மனஸ்தாபத்தோடு உன் ஆண்டவருக்காகத் தேட்டங்கொண்டு அவரைக் கண்டுபிடி. பின் அவர் காட்டுகிறதெல்லாம் செய்யக் கீழ்ப்படிதலுள்ள இருதயத்தோடு ஒரே மனமாய் ஜெபத்தில் தரித்திரு. பரிசுத்தாவியின் வல்லமைபெற்று, பலமான சாட்சியாயிருப்பாய்.

LAST DAYS

'கடைசி நாட்களில் கொடிய காலங்கள் வரும்'

2 தீமோ. 3 : 1

மனிதர் 'நன்மையைக் காணும்படி, ஜீவனை விரும்பி, நீடித்த நாட்களை அபேட்சிக்கிறார்கள்'. கடைசி நாளும் கொடிய காலமும் அவர்களுக்குப் பிரியமேயில்லை. ஆயினும், திருச்சபைக்கு இது கடைசிக்காலமும் கொடிய நாட்களுமாய் இருக்கிறதென்பதைக் கர்த்தருடைய வசனத்தால் அறியலாம். பரிசுத்த பவுல், பேதுரு,

யோவான் ஆகிய பிரதான அப்போஸ்தலர் மூவரும் இந்த நாட்களின் அடையாளங்களைத் திட்டமாய் எழுதிவைத்திருக்கிறார்கள். அறுப்புக்காலத்தில் தூங்குகிறவன் இலச்சையை உண்டாக்குகிற மகனாயிருப்பானாகில், இந்தக் கடைசி நாட்களின் கொடிய காலத்தில் பாவநித்திரை செய்கிறவனே, உன்னைப்போல மதியீனன் உண்டோ? நீ இலச்சையடைவது எவ்வளவு நிச்சயம்! 'பிள்ளைகளே, இது கடைசிக்காலமாய் இருக்கிறது.'

முதலாவது: கடைசிக்காலத்தில் மனிதர் தற்பிரியராயிருப்பார்கள். (2 தீமோ. 3: 2.) தன்னை நேசித்தல் உன் பார்வையில் இயற்கையாயும் நியாயமாயும் தோன்றலாம். கர்த்தாவுடைய பார்வையில் இது மகா கொடிய பாவம். தன்னை வெறுத்தலே சகல ஜெயத்திற்கும் காரணம். தற்பிரியமே சகல தோல்விக்கும் காரணம். ஒரு இராஜ்யத்தார் தங்களை வெறுத்தவர்களாயிருக்கையில் ஜெயம்பெற்று விர்த்தியடைந்தார்கள். ஆனால் தற்பிரியரான நாளில் நாசமடைந்தார்கள். கர்த்தராகிய இயேசு தம்மை வெறுத்ததால் உலகம் மீட்கப்பட்டது. மற்ற தேசத்து தேவனுடைய பிள்ளைகள் தங்களை வெறுத்ததால் நாம் கிறிஸ்தவர்களானோம். தமிழ்நாட்டுச் சபையோ தற்பிரியரால் நிறைந்திருக்கிறது. தாங்கள் பெற்ற மேன்மை, அறிவு, ஆஸ்தி யாவையும் கிறிஸ்துவுக்குப் பிரதிஷ்டை செய்தவர்கள் உண்டோ? இதிலிருந்து வீரர்கள் எழும்பினதுண்டோ? ஒரு காலத்திலாகிலும் இதில் பக்திவைவராக்கியம் உண்டாகவில்லையே! திரளாக ஆவியானவர் இதன்பேரில் ஊற்றப்பட்ட தில்லையே! குணப்படாதவர்களுக்காக ஊக்கமாய் ஜெயிக்கிறவர்கள் இந்த நாட்டில் உண்டா? இந்தியாவில் 30 கோடி புறமதஸ்தர் நித்திய நாசத்திற்கு விரைந்து செல்லுகிறார்களே! பேர்பெற்ற திருநெல்வேலி ஜில்லாவிலும்கூட நூற்றில் 95 பேர் இன்னமும் அஞ்ஞானிகளாயிருக்கிறார்களே! இவர்களுக்காகப் பரிதபிக்கிறவர்கள் உண்டோ? ஐயோ! 'தா, தா' என்று இன்னமும் கேட்டு, போதும் என்று சொல்லாதிருக்கிற தமிழ்நாட்டுச் சபையே, எந்நாளும் பெற்றும் ஒரு பிரயோசனமுமற்ற சவக்கடலைப்போல நீயும் நாற்றமெடுக்கிறாயே! உன்னில் பிரிவினைகள் எத்தனை! உன்னில் பேயை நோக்குதல் எத்தனை! உன்னிலிருந்து ஆண்டவருக்கு நித்தம் எழும்புகிற பாவக்கூக்குரல் எத்தனை! உனக்கு இது கொடிய காலம் என்பதற்குச் சந்தேகமும் உண்டோ?

இரண்டாவது: கடைசிக்காலத்தில் மனிதர் பாவத்தை அற்பமாய் நினைப்பார்கள். கடைசி நாட்களின் கொடிய காலத்துப்

பாவங்களைக் கேள்: தற்பிரியம், பணப்பிரியம், வீம்பு, அகந்தை, தூஷணம், கீழ்ப்படியாமை, நன்றியில்லாமை, பரிசுத்தமில்லாமை, சபாவ அன்பில்லாமை, இணங்காமை, அவதூறுசெய்தல், இச்சையடக்கமில்லாமை, கொடுமை, நல்லோர்மேல் பகை, துரோகம், துணிகரம், இறுமாப்பு, சுகபோகப் பிரியம், தேவப்பிரியமில்லாமை, தேவபக்தியின் வேஷம் ஆகிய இவைகளே. (2 தீமோ. 3: 2-5.) இவைகளை சற்று கவனித்து வாசி. தற்காலத்தோடு ஒப்பிட்டுப்பார். கொலை, களவு, விபசாரம் முதலிய மனிதருடைய பார்வையில் பெரிதாய்த் தோன்றுகிறவைகள் இதில் இல்லை. ஆனால் மேலே சொல்லிய சகல பாவமும் இக்காலத்து தமிழ்ச்சபையில் பலமாய்க் குடிக்கொண்டிருப்பதைக் காணலாம். ஆ, பயங்கரம்! இதுவே கடைசி நாட்களின் கொடிய காலம்! பாவத்தை அற்பமாய் எண்ணுகிற சபையும் கிறிஸ்தவனும் வாழ்வடைவார்களோ? 'நாம் நிர்மூலமாகாதிருக்கிறது கர்த்தருடைய கிருபையே.'

முன்றாவது: கடைசி நாட்களின் கொடிய காலத்தில் சத்தியத்தை அறிகிற அறிவுண்டு, கீழ்ப்படிதலோ இராது. இக்காலத்து கிறிஸ்தவர்களும் 'எப்போதும் கற்றாலும் ஒருபோதும் சத்தியத்தை அறிந்து உணராதவர்களாயிருக்கிறார்கள்.' (2 தீமோ. 3: 7.) தேவனை அறியாத ஜாதி உலகத்தில் ஒன்றுமில்லை, கர்த்தர் தம்மை வெளிப்படுத்தாத மனுஷனும் உலகத்தில் இல்லை. ஒரு காலத்திலாகிலும் கர்த்தர் உனக்கு அறிவைத் தந்து உன்னில் நல்விருப்பத்தை உண்டாக்கினதில்லையா? அந்த விருப்பம் நற்கிரியையாய் மாறினதுண்டா? அறிந்த சத்தியத்துக்குக் கீழ்ப்படியாதபோது நேரிடுகிறதென்ன? 'அவர்கள் தேவனை அறிந்தும் அவரை தேவனென்று மகிமைப்படுத்தாமலும் ஸ்தோத்திரியாமலமிருந்து தங்கள் சிந்தனைகளிலே வீணரானார்கள்; உணர்வில்லாத அவர்களுடைய இருதயம் இருளடைந்தது' (ரோ. 1. 21). அறிந்தும் கீழ்ப்படியாவிட்டால், உணர்ச்சியற்றுப்போம்; இருதயத்தை இருள் மூடிக்கொள்ளும். இந்த கிறிஸ்தவநாடு தான் இப்போது இருக்கிற மாணநிலைமையையும் வாந்தி பண்ணப்படத்தக்க வெது வெதுப்பான நிலைமையையும் உணருகிறதா? தான் அனுபவிக்கக்கூடியதும், இப்போது இழந்துவிட்டிருக்கிறதமான ஆவிக்குரிய ஆசீர்வாதங்கள் என்னவென்று தெரியுமா? ஐயோ! இந்தச் சிறிய கிறிஸ்தவக் கூட்டத்தை ஆவிக்குரிய இருள் மூடிக்கொண்டது. கொடிய காலங்கள் வந்துவிட்டது. இதை உணர்ந்தவன் உண்டோ? தேவனையும் அவர் இரட்சிப்பையும் தேட உற்சாகங்கொண்டவன் உண்டோ? கர்த்தாவே, உணர்வற்ற எங்களைத் திரும்ப உயிர்ப்பிக்கமாட்டாரோ?

நான்காவது: கடைசி நாட்களில் கிறிஸ்தவர்கள் தேவபக்தியின் வேஷத்தைத் தரித்து அதின் பலனை மறுதலிக்கிறவர்களாயிருப்பார்கள். (2 தீமோ. 3: 5, 8.) இந்த நாட்டில் கிறிஸ்து மார்க்கத்தையல்ல, அதின் வேஷத்தையே அதிகமாய்ப் பார்க்கிறோம். இயற்கையின் சாடையே வேஷம். பாவ மன்னிப்பும் தேவ பக்தியுமே கிறிஸ்துமார்க்கம். மன்னிப்பைப் பெற்றவர்கள் இந்நாட்டில் திரளாயிருக்கிறார்களா? அல்லது மன்னிப்பைப் பெறாதவர்கள் ஏராளமா? ஐயோ, 'விசுவாச விஷயத்தில் பரீட்சைக்கு நில்லாதவர்கள்' (வா. 8), அதாவது குணப்படாதவர்கள், சபைகளில் பெருகிப்போயிருக்கிறார்களே! ஆராதனையும் ஆசாரங்களும் மாத்திரம் கிறிஸ்து மார்க்கமாகுமோ? தேவபக்தி எக்காலத்திலாகிலும் இந்நாட்டில் சிறந்து விளங்கினதுண்டோ? ஆரம்பமுதல் இதுவரையும் பரிசுத்தத்துக்குப் பேரெடுத்த ஒரு சபை உண்டா? தேவபக்தியின் வேஷம் காணப்படலாம். ஆனால் அதின் பலன் உண்டோ? பாவத்தின் பேரில் ஜெயமல்லவோ அதின் பலன். பரிசுத்த இயேசுவுடன் சஞ்சரிப்பதல்லவோ அதின் பலன். பாவத்தின்பேரில் ஜெயத்தையும் பரிசுத்தருடன் உலாவுவதையும் அறியாதவனே, நீயே மறுதலிக்கிறவன். பேதுரு 'அறியேன்' என்றதல்லவோ, மறுதலித்தலாயிற்று. கிறிஸ்துமார்க்க சத்தியத்திற்கு இருக்கிற கொடிய எதிரிடை வெளிவேஷமே! கிறிஸ்தவனாயிருந்தும், பாவமன்னிப்பைப் பெறாமலும் பரிசுத்தமாய் ஜீவியாமலும் இருப்பவனே, கிறிஸ்துமார்க்கத்திற்குக் கொடிய சத்தரு. இப்படிப்பட்டவர்கள் சபையில் திரளாய் இருப்பதினாலேயே, இது கொடிய காலமாயிருக்கிறது.

ஐந்தாவது: கடைசி நாட்களில் பரியர்சுக்காரர் எழும்பி தங்கள் சுய இச்சைகளின்படியே நடப்பார்கள். (2 பேதுரு 3: 3, 4.) பூர்வகாலத்தில் பிதாக்கள் இழந்த காணொளிப் பிள்ளைகள் சுதந்தரித்தார்கள். இந்த நாட்டிற்கு அந்த நம்பிக்கைக்கும் கூட இடமில்லை. என்ன பரிதாபம்! தற்காலத்து வாலிபக்கூட்டத்தார் பரியாசக்காரராய்க் காணப்படுகிறார்களே! சுய இஷ்டப்படி நடக்கிறார்களே! கர்த்தரிலும் அவர் ரட்சிப்பிலும் மகிழுகிறவர்களைக் காண்பது அரிதாயிருக்கிறதே! உலக உல்லாசம் எத்தனை! பிசாசின் நாடக வேஷம் எத்தனை! கர்த்தருடைய ஆலயத்தில் பேசிச் சிரிக்கிற பாதகர் எத்தனை! கர்த்தாவே, தேவரீர் உம்மைப் பரியாசம் பண்ணவொட்டிரே! உமக்காக வைராக்கியம் பாராட்டுகிற வாலிபரைக் காணோமே! விளையும் பாவஜீவியம் முனையில் தெரிகிறதே! ஐயோ, இக்கபோத் ஆகிவிட்ட நாடே, உனக்கு வருங்காலத்திற்கும் நம்பிக்கையைக்

கானேமே! கர்த்தாவே, இரங்கும்! கர்த்தாவே, இரங்கும்!! எங்கள் முழு நம்பிக்கை உம்மில்தான் இருக்கிறது.

ஆறுவது: கடைசிக்காலத்தில் அநேக அந்திக்கிறிஸ்துகள் இருப்பார்கள். (1 யோ. 2: 18, 19.) அந்திக்கிறிஸ்து யார்? 'பிதாவையும் குமாரனையும் மறுதலிக்கிறவனே அந்திக்கிறிஸ்து.' (22 வர்.) இதைக்கொண்டு அந்திக்கிறிஸ்து யார் என்று பரீட்சித்துப்பார். முன்னே சொல்லியபடி, பேதுருவைப்போல் 'அறியேன்' என்று சொல்லுவதே மறுதலித்தல் என்பதை நினைத்துக்கொள். பிதாவையும் குமாரனையும் நீ அறிவாயா? அதை அறிவது உன் ஜீவியத்தின் முக்கிய நோக்கமா? பாவமன்னிப்பை ஈந்தவராக இயேசுவை அறிவாயா? இருதயத்தில் வாசஞ்செய்கிறவராக அவரை அறிவாயா? பாவத்தின்மேல் ஜெயங்கொடுக்கிறவராக அவரை அறிவாயா? பிதாவிலும் குமாரனிலுமிருந்து புறப்பட்டு, பிதாவையும் குமாரனையும் வெளிப்படுத்துகிற தேவாலியானவரை அறிவாயா? அறியாதவனே அந்திக்கிறிஸ்து. 'தேவன் யார்' என்று பார்வோன் கேட்டான். இனி வரப்போகிற கடைசி அந்திக்கிறிஸ்துவும், 'தேவன் யார்? நான்தான்' என்பான். கிறிஸ்தவனாயிருந்தும், கிறிஸ்துவை அறிவதில் முதல் படியாகிய 'பாவ மன்னிப்பாகிய ரட்சிப்பைப்' பெறாதவனே, நீயும் அந்திக்கிறிஸ்துவும் ஒன்றாயிருக்கிறீர்கள். குணப்படாத யாவரும் அந்திக்கிறிஸ்துகளே! இவர்கள் மிகுத்த சபையை கிறிஸ்து சபை என்றழைக்கத் தகுமோ? கிறிஸ்து சபையில் குணப்படாத அந்திக்கிறிஸ்துகள் திரளாய் இருக்கிற இக்காலம் கொடிய காலமில்லையா? சிநேகிதனே, இது கடைசிக் காலமென்றும் கொடிய காலமென்றும் நம்புகிறாயா? இக்காலத்தில் என்ன நிலைமையில் இருக்கிறாய்? இக்காலத்தை எப்படிச் செலவிடுகிறாய்? இந்தக் கேள்விகளை தேவ சன்னிதியிலிருந்து பயபக்தியுடன் தியானிப்பாயாக!

WATCHFULNESS

விழிப்பு

‘ஜாமக்காரரைக் கட்டளையிகேறேன்’

ஏசா. 62: 6.

ஆமென், கர்த்தராகிய தேவனே, உமது வாக்குப்படி இப்போதே கட்டளையிட்டருளுவீராக! ஒவ்வொரு சபையிலும் கட்டளையிலேவீராக! நீர் சொல்ல ஆகும். நீர் கட்டளையிட நடக்கும். இந்த

நாட்டின் பெரிய அவசியம் இதுவே. தேவனுடைய பிள்ளைகளே, கர்த்தர் ஜாமக்காரரைக் கட்டளையிடும்ளவும் நாம் அமர்ந்திராதிருப்போமாக! அவரை அமர்ந்திருக்க விடாதிருப்போமாக! ஜாமக்காரராலேயே நாடு ஸ்திரப்படும். பூமியில் அது புகழ்ச்சியாகும் என்று கர்த்தர் தீர்மானித்திருக்கிறார். (7 வா.) இதுவே அவர் சித்தம். ஆகையால் தைரியமாய் நாம் ஜெபிப்போமாக.

முதலாவது: ஜாமக்காரன் மற்ற ஜனங்களுக்கு மேலாக அதி உன்னதத்தில் நிற்கவேண்டும். காணன் தேசப்பட்டணத்து கோட்டையின்மேல் கோபுரம் கட்டப்பட்டிருக்கும். அதின் உச்சியில் ஜாமக்காரன் நிற்பான். ஆவிக்குரிய ஜாமக்காரன் யார்? சாதாரண ஜனங்களுக்குள் காணப்படாத பரிசுத்தமும் தாழ்மையுமுள்ளவனே ஜாமக்காரனாவான். அதி உன்னதத்தில் நிற்கிறவனுக்கு பூமியிலுள்ளவைகள் மகா சிறிதாகத் தோன்றும். ஆவிக்குரிய ஜாமக்காரனும் உலக மேன்மையையும் உலகப்பொருட்களையும் மகா அற்பமாய் எண்ணுகிறவனாயிருக்கவேண்டும். ஜாமக்காரன் தனித்து நிற்கவேண்டும். ஆவிக்குரிய ஜாமக்காரனும் உலகத்தை விட்டுப்பிரிந்து, தேவனோடு தனித்து ஜீவிக்கப்பழகி, கர்த்தருக்காக ஒண்டியாய் நின்று வைராக்கியம் பாராட்டக்கூடியவனாயிருக்கவேண்டும். ஜாமக்காரன் தீராத அவசரமானால்மட்டும் கீழே இறங்கிவிட்டு, அதிசீக்கிரத்தில் தன் ஸ்தானத்திற்குப் போய்விடவேண்டும். ஆவிக்குரிய ஜாமக்காரனும் ஒருநாள் அனலாயும் இன்னொருநாள் குளிராயுமல்ல, எந்நாளும் ஒன்றுபோல அனலாய் ஜீவிக்கவேண்டும். மனிதருடன் அதிகமாய் சம்பந்தப்படுவதை அவன் நிறுத்தி, ஆண்டவருடன் அதிகமாய் தனித்து ஜீவிக்கப் பழகவேண்டும். இவ்வித லட்சணங்களின்பேரில் வாஞ்சையுள்ள சகோதரனே! கர்த்தர் உன்னை இந்த நாட்டிற்கும் உன் ஊருக்கும் ஜாமக்காரனாக அபிஷேகம் செய்ய விரும்புகிறார். உன் எஜமானுடன் ஐக்கியமாகி இந்த ஊழியத்தை ஆரம்பி.

இரண்டாவது: மற்றவர்கள் தூங்குகையில் இவன் விழித்திருக்கவேண்டும். விழித்திருப்பதே அவனுடைய வேலை, ஜாமக்காரன் ஜாமம் காக்கவேண்டும். பகலிலும் இரவிலும் அவன் நித்திரை செய்யக்கூடாது. 'நான் பகல்முழுதும் என் காவலிலே நின்று, இராமுழுதும் நான் என் காவலிடத்திலே தரித்திருக்கிறேன்' என்று அவன் சொல்லக்கூடியவனாய் இருக்கவேண்டும். (ஏசா. 21: 8.) இரவு எவ்வளவு சென்றது என்பது அவனுக்குத்தான் தெரியும். (11 வா.) விடிவெள்ளியையும் அருளுதையத்தையும் அவனே முதலில் காண்பான். கிறிஸ்தவ ஜாமக்காரனே, நீயும்

இரவும் பகலும் விழித்திருந்து உன் காவலில் தரித்திருக்கவேண்டும். உன்னை ஜாமக்காரனாக ஏற்படுத்துகிற எஜமான் 'நீ இங்கே தங்கி, என்னோடேகூட விழித்திரு' என்கிறார். (மத். 26 : 28.) உன் ஆண்டவர் உன்னை கெஞ்சமனையீல் தங்கி விழித்திருக்கும்படி சொல்லுகிறார். இயேசுவைப் பிடித்த பாடுகளுக்குட்படுத்தவது யூதருக்கு ஒரு நாடகம்போலிருந்தது. ஆகையால் அவர்கள் இராமுழுவதும் விழித்திருந்தார்கள். இயேசுவின் சீஷரோ மாணத்துக்கேதுவான துக்கங்கொண்ட அருமை எஜமானுடன் ஒரு மணி நேரம் விழித்திருக்கவில்லை. இந்நாளிலும் நாடகம் என்றால் கிறிஸ்தவர்களும் இராமுழுவதும் விழித்திருப்பார்கள். ஆனால் நித்திய நாசத்துக்கு விரைந்துசெல்லுகிற கோடாகோடிப்பேரை நினைத்து, கண்ணீர்விட்டு, இயேசுவிடத்தில் தனித்துப்போய் போராடுகிறவர்கள் இந்த நாட்டில் உண்டா? வருஷத்தில் ஒரு மணிநேரம் முதலாய் இவ்விதமாய்ச் செல்லிடாத ஏராளமான தேவ ஊழியர் உண்டே! சிநேகிதரே, கர்த்தர் உங்களை ஜாமக்காரராயிராதபடி தள்ளிப்போட்டார். கிரீடத்தை வாஞ்சிக்கிறவர்கள் அநேகர். கெஞ்சமனையை வாஞ்சிக்கிறவர்களோ சிலர். இந்தத் தமிழ்நாடு உயிர்ப்பிக்கப்படாத தற்குக் காரணம் இதுதான். ஒவ்வொரு சபையில் ஒவ்வொரு ஜாமக்காரனும் கூட இல்லையே! நாடுமுழுவதையும் எடுத்துப்பார்த்தால், இந்த நாட்டு ஜனங்களில் பத்து ஜாமக்காரர் காணப்படுவார்களோ? கர்த்தாவே, உமக்கே தெரியும்! ஆனால் தமிழ்நாட்டுச் சபையும், சீயோனுக்கு வாக்குப்பண்ணப்பட்டிருக்கிறபடி, பிரசவவேதனைப்படத் துவக்கினவுடன் பிள்ளைகளைப்பெறும் என்பது சத்தியம். கர்ப்பவேதனையின்றி பிள்ளை பிறக்கக்கூடுமோ? வேதனை ஆரம்பித்தவுடன் 'பெறப்பண்ணுகிறவராகிய நான் பெறச்செய்யாமல் இருப்பேனோ என்று கர்த்தர் சொல்லுகிறார்! பிரசவிக்கப்பண்ணுகிறவராகிய நான் பிரசவத்தைத் தடுப்பேனோ என்று (தமிழ்நாட்டுச் சபையே,) உன் தேவன் சொல்லுகிறார்.' (ஏசா. 66 : 6-9.) தமிழ் கிறிஸ்தவசபை ஏன் இன்னமும் உயிர்ப்பிக்கப்படவில்லை? அதில் பிரசவவேதனைப்படுகிற ஜாமக்காரர் எழும்பவில்லை. பிரசவவேதனைப்படுவதே விழித்திருப்பதாம். ஆத்தமாக்களுக்காக அந்தாங்கத்தில் கண்ணீருடன் ஆண்டவரிடத்தில் போராட்டமாய் ஜெபிப்பதே பிரசவவேதனை. இதுவே ஜாமக்காரனின் ஊழியம். கர்த்தாவே, இவ்வித ஜாமக்காரரை, தமிழ்நாட்டிலும் உமது வாக்குப்படி இப்போதே எழுப்பும் என்று ஜெபிப்போமாக.

முற்றுவது : ஜாமக்காரனே இரத்தப்பழிக்கு உத்தரவாத். பட்டணத்து ஜனங்களின் உயிர் அவன் கையில் இருக்கிறது.

அவன் பகல்முழுதும் இராழுழுதும் ஒருக்காலும் மவுனமாயிருக்கக் கூடாது. (ஏசா. 62: 6.) 'காண்பதைத் தெரிவிக்கும்படி' ஜாமக்காரன் வைக்கப்பட்டிருக்கிறான். 'இஸ்ரவேலின் தேவனாகிய சேனைகளின் கர்த்தரால் நான் கேள்விப்பட்டதை உங்களுக்கு அறிவித்தேன்' என்று ஒவ்வொரு ஜாமக்காரனும் சொல்லக்கூடிய வனையிருக்கவேண்டும். (ஏசா. 21: 6, 16.) பரிசுத்தமும் பயங்கரமுமான கிறிஸ்தவ ஊழியத்தைத் தமிழ்நாட்டில் பெற்றிருக்கிற தேவ ஊழியர்களே, முதலாவது உங்களிடத்தில் இந்த நாட்டின் இரத்தப்பழி கேட்கப்படும். நீங்கள் உத்தம ஜாமக்காரராய் பரிசுத்த அலங்காரத்துடன் தேவனோடு சஞ்சரித்து ஜெபத்தில் போராடியிருந்திருப்பீர்களாகில் கர்த்தர் மெய்யாய் உங்களுக்குக் காட்சி அருளியிருப்பார். உங்கள் வாயில் வார்த்தையைக் கொடுத்து, உங்கள் மூலமாய் இந்த நாட்டை உயிர்ப்பித்திருப்பார். கர்த்தாவின் நாளில் உங்கள் உத்தரவாதம் மகா பெரிதாயும் பயங்கரமாயும் இருக்கும். இரண்டாவதாக, தமிழ் நாட்டில் மீட்பைப் பெற்றவர்களாயிருக்கிற தேவனுடைய பிள்ளைகளே, இந்த நாடு உங்களால் மாத்திரம் உயிர்ப்பிக்கப்படக்கூடும். நீங்களும் ஜாமக்காரரின் இலட்சணங்களை அணிந்துகொள்ளாமல், இந்த ஊழியத்தை அசட்டை செய்வீர்களாகில், இரத்தப்பழி உங்கள்மேல் சுமரும். நீங்கள்தான் இந்த நாட்டுக்கு உத்தரவாதிகள். உத்தம ஜாமக்காரரே, நீங்கள் பாக்கியவான்கள். இயேசுவுடன் விழித்திருக்கும் உங்கள் ஊழியம் அதில் பழகின உங்களுக்கு மகா அருமையாய்த் தோன்றுகிறதல்லவா! தளர்ந்துபோகவேண்டாம். பெருமழையின் இறைச்சல் கேட்கிறது. 'இனி காலம் செல்லாது.' இந்த நாடு சீக்கிரம் உயிர்ப்பிக்கப்படும். அறுப்பில் மகிழுகிறதுபோல நாம் நமது எஜமானுடன் மகிழுவோம். அருணோதயத்தில் நாமே நமது ஆண்டவரை முதலில் காண்போம். நித்திய நித்திய காலமாக நாமே மற்றவர்களைவிட நமது நாயகருடன் மகா நெருங்கிய இன்ப ஐக்கியத்தில் இணைக்கப்பட்டிருப்போம்.

A MODEL LESSON FOR THE
BIBLE WOMEN'S WORK

எப்படி இந்துப் பெண்களுக்கு வேதோபதேசம்
செய்வித்தல்

மலைப்பிரசங்கம் தொடர்ச்சி. மத். 6 : 24-34

வீஷயம்

போதனா முறை

6-ம் பாடம்.

I. இருவித ஊழியம். வச. 24.

(1) தேவன் = தேவராஜ்யம்.

(2) பிசாசு = உலகப்பொருள்
பகைத்தல், சிநேகித்தல்.

உலகப்பொருள்.

மண்ணாசை.

பொண்ணாசை.

பெண்ணாசை.

இது மானிட ஆத்துமா கட்டப்
பட்டிருக்கும் முப்புரி கயிறு.

II. உலகக் கவலை. வச. 25.

உணவு = ஜீவன்.

பானம் = இச்சை.

உடுப்பு = சரீரம்.

தேவனுடைய வேலை. வச. 26.

பட்சிகள், விதைப்பு, அறுப்பு,
களஞ்சியம், காட்டு புஷ்பம், ராஜா
வின் திரண்ட செல்வத்திற்கு சரி.

தேவன், புஷ்பங்கள், பறவை
கள் இவைகளை விட அதிகமாய்
மனிதர்பேரில் கவலைப்படுகிறார்.

உலக இயற்கை: எஜமான், வே
லைக்காரன், சேவகன், அதிகாரி,
தண்டல்காரன், முனுசிப், வேலை
யாள், சமுசாரி, இவர்களுக்கு எப்
படி அடங்கி நடக்கிறார்கள் என்
பதை விசாரித்துச் சொல்லவும்.
ஒன்றைப்பிடி, நன்றைப்பிடி, கெட்
டியாய்ப்பிடி என்றபடி ஆண்டவ
ரையே நம்பி அவரிடம் அன்பு
வைக்கவும், உலகமோ நன்மை
தராது. லோத்தின் மனைவியின்
கதையை விளக்கமாய் சொல்லி
336-ம் கீர்த்தனம் 'திரும்பிப்பா
ராதே சோதோமை' படிக்கவும்.
மனுஷ ஜீவனுக்கு ஆதாரம் எது
என்று விசாரித்து, சாப்பாடு,
உடுப்பு, குடிப்பு, இவைகளால்
சரீரம், போஷிக்கப்படுகிற
தென்று சொல்ல.

ஜெபம், வேதம்படித்தல், தியா
னம், இவைகளால் ஆத்துமா போ
ஷிக்கப்படுகிறது. இதற்காகவே
தேவன் கவலைப்படுகிறார்.

ராஜா சாலொமோனின் ஆஸ்
தியையும் தினச்செலவையும் சரி
த்திரமாய் சொல்லவும். 2 நாளா.
9-ம் அதி. பார்க்க. நமது தேசத்
தின் ஏழைகள் யார் என்று கேட்
கவும். ஒட்டர்களுக்கு காடு களஞ்
சியம் இல்லை. பாதேசிகள், சன்னி
யாசிகள், பிச்சைக்காரர் இவர்களு
க்கு படுக்கப் பாயும், குடியிருக்க

விஷயம்

போதன முறை

III. தேவனுடைய கவலை. 29

தேவனே உடுத்துவிக்கிறார்.
வச. 26.

தேவனே பிழைப்பூட்டுகிறார்.
வச. 26.

தேவனே தேவையை அறி
கிறார். வச. 32.

மெய் விசுவாசிகள் தேடவே
ண்டியது :

தேவராஜ்யம்.

தேவநீதி.

தேவனே பிதா.

போதனை வசனம் 33. இவை
களெல்லாம் உங்களுக்குக் கூடக்
கொடுக்கப்படும்.

பழமொழி: கடவுளைத் தேடி
வோர் கைவிடப்படார்.

7-ம் பாடல். 7: 1-12.

(1) மற்றவர்களைக் குற்ற
வாளிகளாகத் தீர்த்தல். 1-5.

உத்திரம் = பெரியபாவம், நான்
துரும்பு = சிறுதவறுதல், பிறன்
பழமொழி: தன் குற்றம் விட்டு
பிறர் குற்றம் பார்ப்பார்.

மாயக்காரன், தன்னை மறைக்
கிறவன்.

தன் பாவங்களை மறைக்கிறவன்
வாழ்வடையான்.

வீடுமில்லை, ஆனாலும் சந்தோஷ
மாயிருக்கிறார்கள்.

மனுஷருக்கும் தேவனுக்கும்
உள்ள சம்பந்தம்: காற்று, வெயில்,
பனி, மழை முதலியவற்றால் நம்
மேல் வைத்திருக்கும் அன்பை
விளக்கிக் காட்டவும். மனுஷர்
தேவராஜ்யமாகிய மோட்சத்தையு
ம், அதன் பிரமாணமாகிய
வேதத்தையும், அதன் பிரணைகளா
கிய விசுவாசிகளின் கூட்டுறவையு
ம் தேடவேண்டும். மற்ற உல
கப் பொருள்களை இலவசமாய்
நமக்குக் கொடுக்கிறார். லாசரு,
ஐசவரியவான், சரித்திரத்தில் தே
வனைத் தேடாத ஐசவரியவான்
எல்லாவற்றையும் இழந்து வெறு
மையாக நரகத்தை அடைந்தான்
என்று விவரமாய் சொல்லி, 33-ம்
வசனம் படித்துக்கொடுக்க.

‘விண்ணுலகம் தன்னிலே-
பொக்கிஷம்

விரும்பியே சேர்த்திடுவோர்
மண்ணிலும் விண்ணிலும்

வாழ்வது திண்ணமே

மாயப்பிரபஞ்சத்தின் வாழ்

வெல்லாம் குப்பையே.’

இப்பாட்டைப் பாடவும்.

இந்தக்களுடைய வீட்டில்,
புருஷன், மனைவி, அக்காள், தங்
கை, தாய், மகன், மாமி, மருமகள்
கூடிவாழுகிறார்கள். இவர்களில்
அடிக்கடி குற்றம் சாட்டப்படும்
ஆள், வீட்டுக்கு வந்த மருமகள்
தான். வீட்டில் நடக்கும் அற்ப
தவறுதல்களையும் மருமகள் பேரி
லேயே சாட்டுகிறார்கள் என்பதை
விசாரித்து விளக்க வேண்டும்.
‘மாமியார் உடைத்தால் மண் சட்டி,

வீஷயம்

போதனா முறை

மருமகள் உடைத்தால் பொன் சட்டி' என்ற முதுமொழியை விளக்கிக் காட்டி, எல்லாரும் சூற்றவாளிகள், பாலிகள், ரோமர் 3: 10 வாசித்து, தன் சூற்றத்தைக்கண்டுபிடிப்பதே கிறிஸ்துவின் பிரதான உபதேசம் என்பதை ஆயக்காரன், பரிசேயன் என்ற பிரசங்க திருஷ்டாந்தம் சொல்லி, ஆயக்காரன் தன் பாவத்தை உணர்ந்த விதம், தேவனோ நான் பாவி, விளக்கவும். 185-ம் கீர்த்தனம், 'எத்தனை சூதுகள் வாதுகள்' என்ற பாட்டைப் பாடிக் காட்டவும்.

(2) ஜெபபோதனை. வச. 6-8. பிதாமகன் சம்பந்தம்.

தூண்டுகோல் வார்த்தைகள் :

கேளுங்கள் }
தேடுங்கள் } 7-ம் வச.
தட்டுங்கள் }

விசுவாச வார்த்தைகள் :

கொடுக்கப்படல் }
கண்டடைதல் } 7-ம் வச.
திறக்கப்படல் }

7-ம் வசனம் மனப்பாடமாய் சொல்லிக்கொடுக்கவும்.

இந்துமார்க்கத்தில், கனி, காய், கற்பூரம் வைத்து கையைக் குவித்து நமஸ்கரித்தல் ஜெபமல்ல. சடங்கு, புத்திர சலாக்கியமாய் பிதாவிடம் மூன்றுவிதமாய் தேடலாம் என்பது கிறிஸ்துவின் உபதேசம். கேட்டல், தேடல், தட்டல் என்பது செய்கையுடன் சம்பந்தப்பட்ட ஜெபம். பிள்ளைவரம் கேட்டல், தேவ ஸ்தலங்களைத் தரிசித்தல், ஆலயபிரதக்ஷணம் என்ற வெறும் கருத்தையல்ல, அவசியமானதைக் கேட்டு, தேடி, தட்டிப் பிரவேசித்து, தனக்கு வேண்டியதைப் பெற்றுக்கொள்ளுவதே ஜெபத்தின் முக்கிய கருத்து. தனக்கு வேண்டியதைப் பெற்றுக் கொள்ள விரும்புகிறவன் கதவைத்தட்டிப்பிரவேசித்து, ஆனைக்கண்டு தன் ஆசையை நிறைவேற்றுகிறதை பாதி ராத்திரியில் வீட்டுக்கு வந்த சிநேகிதன் உவமையால் எப்படி மோட்சம் அடையலாம் என்று விளக்கிக்காட்டவும்.

விஷயம்

போதன முறை

(3) ஜெபபோதனை விளக்கம்.

பிதாமகன் உருவகப்போதனை.

தேவன் = மனுஷன்.

அப்பம் = கல்.

மீன் = பாம்பு.

நல்ல தகப்பன் = பரமபிதா.

பொல்லாததகப்பன் - பூலோகபிதா.

11-ம் வசனம் விளக்கம்.

பொல்லாத தகப்பன் கெட்ட

பிள்ளைகளுக்கு நன்மை செய்

ய்ய ஆசைப்பட்டால் நல்ல

தகப்பன் (பரமபிதா) நல்ல

வர்களுக்கு (வேண்டிக்கொள்

ள்பவர்) நன்மை செய்வார்

என்பது அதிக உறுதிப்

படுத்தக்கூடிய காரியமே.

முந்தியநாள் போதனையை மறுபடியும் நினைப்பூட்டி, நமது ஜெபம் பிதாமகன் சம்பந்தத்திற்குள் அமைந்தது என்றும், இந்து மார்க்கத்தில் இவ்வீத சம்பந்தத்திற்குள் பிரவேசித்து தனக்கு அவசியமானதை திட்டவாட்டமாய் கைமேல் பலனாகப் பெற்றுக்கொள்ளுகிறதில்லை என்றும் சொல்ல. எனது பின்வரும் விளக்கம் பார்க்க:

பூலோக பிதாக்கள் பிள்ளைகளுக்குவேண்டிய நகை, உடுப்பு, சாப்பாடு, பலகாரம் முதலிய வற்றை தாங்களே முன் அறிந்து கொடுக்கும் மனமுடையவர்களானால், பரமபிதா அதற்கு மேலாக அவ்வளவு அன்புடையவராயிருக்கிறார். முதல் மனுஷன் சிருஷ்டிப்பும் அவனுக்கு அவசியமான ஏதேன் தோட்டத்தையும் விவரமாகக் கதைரூபமாய்போதிக்கவும்.

23-ம் சங். 'ஆடும் மேய்ப்பனும்' என்ற கதை சொல்லி, 245-ம் சீர்த்தனம் 'தேவபிதா' என்ற பாட்டில் 1, 2 கவி பாடி, அதை விளக்கி, பாட்டு கற்றுக் கொடுக்கவும்.

கிறிஸ்தியான் டாசன்,

சுவிசேஷகர்.

(இன்னும் வரும்.)

HEAVEN

மோட்சம்

இராகம், தசாவந்தி.

சூத்திரம்.

(' இம்மட்டும் ஜீவன் தந்த' என்றபடி பாடலாம்.)

பல்லவி

என்ன இன்பம் பொங்குது ஏருவோம் பொன்னகர்க்குப்
பின்னாலே ஓடிவாவேன்.

அனுபல்லவி

பொன்னும் பளிங்கும் மின்னும் பன்னிரு கற்கள்வாசல்
பேரொளி வீசியே அம்மாநகர் முழுவதும்.

1. அலங்காரமாம் நல்ல அப்பெரும் பட்டணத்தின்
அதிசயங்களைப் பாரும் அன்பர்களே
ஆதிகாலந் தொடங்கி ஆயத்தஞ்செய்த யேசு
அதிபனாக நிற்பார் யாரும் பார்க்க
அல்லல்தொல்லையற்று அங்கனம் சோபங்கொண்டு
அனவரதமுஞ் சுரரோடு சகிக்கலாம்
அதீதனை அனுதினம் பார்த்து மகிழலாம்— என்ன
2. என்றும் நிற்கும்படியாய் ஈசன் அந்நகரை
நன்று அமைத்தார் பண்டு
ரத்தினக் கற்களினால் அஸ்திபாரம் முழுதும்
சித்திரமாகப் போட்டார் பத்திராஜன்
எத்திசை யோர்கள் இவரது அருளினால்
இத்தரை மீதினில் சுத்தராய் நடந்தவர்
கர்த்தரைத் தரிசிப்பார் எட்டி நடந்துவா— என்ன
3. பன்னிரு பிதாக்கள் நாமம் பாரும் வாசல் பனிரண்டில்
பன்னிரு சேஷன் நாமம் பதிந்தன அஸ்திபாரம்
பின்னும் போதாதென்று பிதாவின் நாமம் அணிந்தோர்
விண்ணவர் கூடநின் றூரவாரிப்பார்
எண்ணிலாக் கூட்டத்தார் ஏகோபித் தாராதிப்பார்
எண்டிசை யோர்களும் எதிர்பாராக் காட்சியை
விண்டிரைக்க எம்மால் ஏலாது ஓடிவா— என்ன
4. ஆட்டுக்குட்டி யேசு ஆசனம் வீற்றிருப்பார்
அல்பா ஒமேகா பாடும்கூட்டம் நிற்பார்
கறையில்லாப் பாலர்கூட்டம் காதலன் பக்கம் நிற்பார்

கற்பில் சிறந்தோர் வேறோர் கூட்டமாவார்
கர்த்தருக்காக ரத்தச்சாட்சிகளாய் மரித்த
பக்தர்கள் பலகோடி நித்தமும் தரிசிப்பார்
பார்க்க வுனக்குநல்ல நோக்க மிருக்குங்கால்—

என்ன

5. பளிங்கு நதியொன்று பாயுது மத்தியில்
பன்னிரு கனிதரு நிற்குது பக்கத்தில்
ஒளிதரும் சுடர்களும் ஓயுது எந்நாளும்
அல்லும் பகலு மங்கே இல்லை
இலங்கும் இமையவர் எங்கும் பிரகாசிப்பார்
அலங்கிர்தமாம் இந்த ஆனந்தக் காட்சிபார்
துலங்குது தூரம்பார் மயங்காதே ஓடிவா—

என்ன

6. பல்லாயிரங் கோடி பரிசுத்த தூதர்கள்
பளபளப்பாக மின்னுவர்
பரம்பரம் நின்றொலிக்கும் சுடரொளிச் சேரரபின்
கேரரபீனும் வல்ல செட்டை விரிப்பார்
காந்தவர் கணம்தோன்றி கானம் ஓசன்னா நன்று
காபிரியேல் அதிசய மிகாவேல் கூடி
கருத்துடன் அவர் கிருபாசனத்தைத் தேடி—

என்ன

7. வீணை சுரமண்டலம் வீசங் குருத்தோலை
காணக் கையிலேந்திக் களிகூருவார்
வெண்ணங்கி பொன்முடி விண்ணுடை பூண்டவர்
வித்தகன் புண்ணியம் விளம்பிடுவார்
துக்கம் தன்பம் துயரம் தீதான காரியங்கள்
பங்கப்படுத்தும் பலமரண வுபாதைகள்
அங்கெங்கு மில்லாமல் அர்த்தநார்த்தம் செய்தார்—

என்ன

8. இரட்சணிய சரிதை விஸ்தரிக்க வல்லோர்
இச்சபையி லுண்டோவென் றுரைப்பார்
அச்சமயத்தில் மோசே முக்ய ஆபிரகாமோடே
மெச்சிய இருடியர் தாவீதோடும்
வித்தக சீஷருடன் வேலை செய்தவரெல்லாம்
சுத்தமாய்ச் செப்பினபின் பின்வரு பொழிவுரை
விண்டிரை வேத நாயக னென்பார்—

என்ன

V. D. K.